

## Bu dünya



**Ofelya BABAYEVA,**  
“Şöhrət” ordenli,  
Əməkdar müəllim

Yaşa bu dünyada bir az narahat,  
Bir azca qüssəli, bir az pərişan.  
Adımı dilinə gətirmə heç vaxt,  
Qəlbində, könlündə yaşat hər zaman.

Səni kim itirə... məni kim tapa,  
Taleyə bağlarıq ümidimizi.  
Əriyər güneydə qar topa-topa,  
Qüzeylər hifz edər izlərimizi.

Bu tale oyunu gizlənpaç deyil,  
Qəm yemə, sən varsan,  
mən varam, demək.  
Bu dünya çiçəkmiş - lalə, qərənfil,  
Bir azca tufanmış, bir azca külək.

## Dəniz yaxın olanda

Sularla bölüşüb insan qəmini,  
Xatırlar... o uzaq görüş dəmini.  
Gəzər sahillərdə öz həmdəmini  
Dəniz yaxın olanda.

Uzadar ləpələr dodaqlarını,  
Öpər bir gözəlin ayaqlarını.  
Sevincə bürünər ömrün hər anı  
Dəniz yaxın olanda.

Hər dalğa bir misra şeir deyilmi?  
Sular kövrək təbli şair deyilmi?

Gözəllər məskəni sahil deyilmi  
Dəniz yaxın olanda?

Cavanlar burada küsər, barışar,  
Həsəratlı könüllər yenə qovuşar.  
Sükut öz dilində nəsə danışar  
Dəniz yaxın olanda.

Yaşar xatirəmdə bir mavi səhər,  
Dəyişər fəsillər, dəyişər illər.  
Ürək nə qəm bilər, nə qüssə, kədər  
Dəniz yaxın olanda.

## Dövrən yaman dövrandır...

Min ildir yol gəlirəm,  
Mənzilə çatmamışam.  
Nə bir dost, nə bir həmdəm  
Arayıb, tapmamışam.

Cismim dərdə aşıyan,  
Ruhum göylərə uçdu.  
Mənzilim göy, kəhkəşan,  
Yolum eniş-yoxuşdu...

Mən dağlar övladiyam,  
Anam dağ, atam zirvə.

Heç nə əbədi deyil,  
Ömür yol gedir hələ...

Sanma dağ-daş əbədi,  
Hər şey ürəkaçandı.  
Sənə doğru, ilahi,  
Yol gəlirəm haçandı...

Könül qırıq, ruh xəstə,  
Sanki axır-zamandır.  
Vaxt ötür asta-asta,  
Dövrən yaman dövrandır...